

दिनांक: 16.05.2026

समय : 09:00 ए.एम.

प्रादेशिक समाचार
आकाशवाणी जयपुर-अजमेर

- प्रधानमंत्री नरेन्द्र मोदी ने होर्मुज़ जल-डमरू-मध्य से सुरक्षित और निर्बाध आवाजाही के लिए भारत का समर्थन दोहराया।
- सीबीआई ने नीट-यूजी-2026 परीक्षा पेपर लीक मामले के मुख्य आरोपी पी.वी. कुलकर्णी को पुणे से गिरफ्तार किया।
- जनगणना-2027 के तहत प्रदेश में प्रगणक आज से घर-घर जाकर मकान सूचीकरण और गणना करेंगे-स्वगणना में राज्य के 15 लाख परिवारों ने अपनी सूचनाएं दर्ज कीं।
- राष्ट्रीय डेंगू दिवस आज-जनजागरुकता के साथ ही मच्छरों के नियंत्रण के लिए विभिन्न प्रयास किये जा रहे हैं।

000

प्रधानमंत्री नरेन्द्र मोदी पांच देशों के दौरे के दूसरे चरण में कल नीदरलैंड्स पहुंचे। इस यात्रा का उद्देश्य यूरोपीय देशों के साथ भारत के रणनीतिक और आर्थिक संबंधों को और मजबूत करना है। श्री मोदी संयुक्त अरब अमीरात से नीदरलैंड्स पहुंचे, जहां उन्होंने अबू धाबी में संयुक्त अरब अमीरात के राष्ट्रपति मोहम्मद बिन जायद अल नाहयान के साथ वार्ता की। प्रधानमंत्री श्री मोदी ने होर्मुज़ जलडमरू मध्य से सुरक्षित और निर्बाध आवाजाही के लिए भारत का समर्थन दोहराया। उन्होंने क्षेत्रीय स्थिरता के साथ-साथ वैश्विक ऊर्जा और खाद्य सुरक्षा के लिए इसके महत्व पर जोर दिया। श्री मोदी ने यूएई के लिए भारत के समर्थन की पुष्टि की। प्रधानमंत्री ने कहा कि भारत ने हमेशा समस्याओं के समाधान के लिए डॉयलॉग और डिप्लोमेसी को प्राथमिकता दी है।

.....

नीदरलैंड्स के बाद, प्रधानमंत्री श्री मोदी कल स्वीडन के गोथेनबर्ग जाएंगे।

000

मुख्यमंत्री भजनलाल शर्मा ने कल राज उन्नति की बैठक में 33 हजार 39 करोड़ रुपये की विभिन्न परियोजनाओं की प्रगति को लेकर अधिकारियों को निर्देश दिये। उन्होंने प्रोजेक्ट्स को तय टाइम लाइन के अनुसार पूरा करने और उनकी गुणवत्ता सुनिश्चित करने को कहा। मुख्यमंत्री ने सभी जिला कलेक्टरों को अपने जिले की पीने के पानी से जुड़ी शिकायतों को तत्परता से निस्तारित करने के निर्देश दिये। श्री शर्मा ने कहा कि राष्ट्र हित में ईंधन की बचत और ऊर्जा संरक्षण को प्राथमिकता देनी चाहिए। इसके लिए परिवहन विभाग के साथ समन्वय स्थापित कर जल्द ई बसों का संचालन सुनिश्चित किया जाए। इसके लिए संबंधित शहरों में डिपो और चार्जिंग स्टेशन बनाने के काम को पूरा किया जाए। बैठक में बताया गया कि शहरी ट्रांसपोर्ट सेवाओं के विस्तार के लिए जयपुर, जोधपुर, उदयपुर और कोटा सहित अन्य प्रमुख शहरों में ई बसें चलाई जाएंगी। इस बीच, प्रधानमंत्री नरेन्द्र मोदी की ईंधन बचाने की अपील के बाद जयपुर में इस महीने होने वाली ग्लोबल राजस्थान एग्रीटेक मीट-ग्राम-2026 को स्थगित कर दिया गया है।

000

सीबीआई ने नीट-यूजी-2026 परीक्षा पेपर लीक मामले में मुख्य आरोपी पी.वी. कुलकर्णी को पुणे से गिरफ्तार किया है। कुलकर्णी रसायन विज्ञान के लेक्चरर हैं और राष्ट्रीय परीक्षण एजेंसी की ओर से परीक्षा प्रक्रिया में शामिल थे। एन.टी.ए. ने पिछले 24 घंटों में देशभर में अनेक स्थानों पर तलाशी अभियान चलाया और कई आपत्तिजनक दस्तावेज, इलेक्ट्रॉनिक उपकरण और मोबाइल फोन जब्त किए। इससे पहले गिरफ्तार किए गए पांच आरोपियों में से तीन जयपुर से, एक गुरुग्राम से और एक नासिक से है। सभी आरोपियों को दिल्ली की अदालत ने सात दिन की पुलिस हिरासत में भेज दिया है। मामले में अन्य संदिग्धों से पूछताछ जारी है।

000

राजस्थान लोक सेवा आयोग की ओर से एसआई भर्ती-2021 परीक्षा 20 सितम्बर को दोबारा होने जा रही है। इसके लिए अभ्यर्थी आज से 30 मई तक आवेदन में संशोधन कर सकेंगे। आयोग सचिव रामनिवास मेहता ने बताया कि अभ्यर्थी अपने मोबाइल नम्बर, ईमेल आईडी और पते को अपडेट कर सकेंगे। गौरतलब है कि इस परीक्षा में वही 3 लाख 83 हजार 97 अभ्यर्थी बैठ सकेंगे, जो पहले दोनों प्रश्न पत्रों में शामिल हुए थे। नये आवेदकों को इस परीक्षा में अवसर नहीं दिया जाएगा।

000

जनगणना 2027 के तहत प्रदेश में आज से प्रगणक घर-घर जाकर जानकारी इकट्ठा करेंगे। 14 जून तक चलने वाले इस चरण में मकानों का सूचीकरण और गणना की जाएगी। प्रगणक मकान की निर्माण सामग्री और सुविधाओं को लेकर 33 सवाल पूछेंगे। आर्थिक और सांख्यिकी निदेशक विनेश सिंघवी ने बताया कि प्रदेश में 1 मई से शुरू हुआ स्वगणना का काम कल पूरा हुआ। इसमें राज्य के लगभग 15 लाख परिवारों ने खुद अपनी सूचनाएं दर्ज कराने के विकल्प का उपयोग किया है।

000

आज शनि जयंती है। इस अवसर पर मंदिरों में विशेष पूजा, अभिषेक, हवन और भजन कीर्तन के कार्यक्रम हो रहे हैं। इस मौके पर बारां जिले के सीताबाड़ी में मेला भर रहा है। हमारे संवाददाता ने बताया कि ये मेला सहरिया जनजाति का लघु कुम्भ कहा जाता है।

.....

000

आज राष्ट्रीय डेंगू दिवस है। इसका उद्देश्य मॉनसून से पहले डेंगू रोग के प्रति लोगों को जागरूक करना और मच्छरों के नियंत्रण के प्रयास करना है। ये बीमारी एडीज़ एजिप्टी मच्छर के काटने से होता है। चिकित्सा और स्वास्थ्य विभाग की ओर से डेंगू, मलेरिया और चिकनगुनिया की रोकथाम के लिए मच्छरों के नियंत्रण के विभिन्न प्रयास किये जा रहे हैं। जयपुर के वरिष्ठ चिकित्सा अधिकारी डॉ. सौरभ जैन ने बताया कि समय पर पहचान और इलाज नहीं मिलने पर ये बीमारी गंभीर रूप ले सकती है।

.....

000

राज्य में कल से तापमान में बढ़ोतरी और हीटवेव का दौर फिर से शुरू होने की संभावना है। मौसम विभाग के अनुसार राज्य के दक्षिण-पूर्वी भागों में इसका ज्यादा असर देखने को मिल सकता है। पिछले दो-तीन दिन से कई हिस्सों में जारी आंधी-बारिश से पारे में 5 डिग्री तक की गिरावट आई है। गर्मी के कल से फिर जोर पकड़ने के आसार हैं। इस बीच, कल फलौदी और चित्तौड़गढ़ में अधिकतम तापमान 44 दशमलव 2 डिग्री सेल्सियस मापा गया। अन्य स्थानों पर पारा सामान्य के आस-पास या उससे नीचे रिकॉर्ड हुआ। वहीं जयपुर, भरतपुर और बीकानेर संभाग तथा शेखावाटी अंचल में कहीं-कहीं तेज रफ्तार हवाओं के साथ बूदाबांदी हुई।

000

आईपीएल क्रिकेट में, मेजबान लखनऊ सुपर जायंट्स ने कल रात चेन्नई सुपर किंग्स को 7 विकेट से हरा दिया। जीत के लिए 188 रन के लक्ष्य को लखनऊ सुपर जायंट्स ने 17वें ओवर में ही हासिल कर लिया। 38 गेंद में 90 रन की पारी खेलने के लिए मिशेल मार्श को मैन ऑफ द मैच भी चुना गया। प्रतियोगिता में आज कोलकाता नाइट राइडर्स का मुकाबला गुजरात टाइटन्स से कोलकाता के ईडन गार्डन्स में होगा। मैच शाम साढ़े सात बजे से खेला जाएगा।

000